


ఓం



శ్రీమద్-ఆద్య-శంకర-భగవత్పాద-పరంపరాగత-
 మూలామ్నాయ-సర్వజ్ఞ-పీఠమ్
 శ్రీ-కాంచీ-కామకోటి-పీఠమ్
 జగద్గురు-శ్రీ-శంకరాచార్య-స్వామి-శ్రీమఠ-సంస్థానమ్

శ్రీ-కామాక్షీ-విలాసే స్నాన-కాలే పఠనీయాః శ్లోకాః

(౧౩ అధ్యాయే ౭౦ ౮౩ శ్లోకాః)

స్వామి-పుష్కరిణీ-తీర్థం పూర్వ-సింధుః పినాకినీ|
 శిలా-ప్రదశ్చతుర్మధ్యం యావత్ తుండీర-మండలమ్||౧||

మధ్యే తుండీర-భూ-వృత్తం కంపా-వేగవతీ-ద్వయోః|
 తయోర్మధ్యం కామకోష్ఠం కామాక్షీ తత్ర వర్తతే||౨||

స ఏవ విగ్రహో దేవ్యా మూల-భూతోఽద్రి-రాడ్-భువః|
 నాన్యోఽస్తి విగ్రహో దేవ్యాః కాంచ్యాం తన్మూల-విగ్రహః||౩||

జగత్-కామ-కలా-కారం నాభి-స్థానం భువః పరమ్|
 పద-పద్మస్య కామాక్ష్యా మహా-పీఠముపాస్మహే||౪||

కామకోటిః స్మృతః సోఽయం కారణాదేవ చిన్నభః|
 యత్ర కామ-కృతో ధర్మో జంతునా యేన కేన వా|
 సకృద్ వాఽపి సుధర్మాణాం ఫలం ఫలతి కోటిశః||౫||

యో జపేత్ కామకోష్ఠేఽస్మిన్ మంత్రమిష్టార్థ-దైవతమ్|
 కోటి-వర్ణ-ఫలేనైవ ముక్తి-లోకం స గచ్ఛతి||౬||

యో వసేత్ కామకోష్ఠేఽస్మిన్ క్షణార్థం వా తదర్థకమ్|
ముచ్యతే సర్వ-పాపేభ్యః సాక్షాద్ దేవీ నరాకృతిః||౭||

గాయత్రీ-మండపాధారం భూ-నాభి-స్థానముత్తమమ్|
పురుషార్థ-ప్రదం శంభోర్భిలాభం తన్నమామ్యహమ్||౮||

యత్ కుర్యాత్ కామకోష్ఠస్య బిలాభస్య ప్రదక్షిణమ్|
పద-సంఖ్యా-క్రమేణైవ గో-గర్భ-జననం లభేత్||౯||

విశ్వ-కారణ-నేత్రాధ్యం శ్రీమత్-త్రిపుర-సుందరీమ్|
బంధకాసుర-సంహర్త్రీం కామాక్షీం తామహం భజే||౧౦||

పరా-జన్మ-దినే కాంచ్యాం మహాభ్యంతర-మార్గతః|
యోఽర్చయేత్ తత్ర కామాక్షీం కోటి-పూజా-ఫలం లభేత్||౧౧||

తత్ ఫలోత్పన్న-కైవల్యం సకృత్ కామాక్షి-సేవయా|
త్రి-స్థాన-నిలయం దేవం త్రి-విధాకారమచ్యుతమ్|
ప్రతి-లింగాగ్ర-సంయుక్తం భూత-బంధం తమాశ్రయే||౧౨||

య ఇదం ప్రాతరుత్థాయ స్నాన-కాలే పఠేన్నరః|
ద్వాదశ-శ్లోక-మాత్రేణ శ్లోకోక్త-ఫలమాప్నుయాత్||౧౩||

జగద్గురూణామ్ అనుగ్రహసందేశః

ఏతన్నిత్యపఠనపరాయణతయా దేవీభక్తాః సర్వసౌభాగ్యప్రాప్తిపురస్కరం దేవ్యనన్యసాక్షాత్కారం
లభంతామ్ ఇత్యాశాస్మహే।

— నారాయణస్మృతిః

యాత్రా-స్థానమ్ - గుంటూర్-మండలమ్, ప్లవంగ-మార్గశీర్ష-శుద్ధ-షష్ఠీ
(1967-12-07)

